

محترم ڈاکٹر اسرار احمد مرحوم و مغفور نے ناظم آباد کراچی بلاک نمبر ۵ کی جامع مسجد میں ماہ ربیع الاول کی مناسبت سے ایک خطاب کیا تھا۔ جسے وہ بعد میں ”مسلمانوں پر نبی اکرم ﷺ کے حقوق“ کے عنوان سے شائع کرنا چاہتے تھے لیکن بوجہ اس کی نوبت نہ آئی۔ 2003ء میں اسے ”سچا امتی کون؟“ کے نام سے جناب محمد یونس جنجوعہ صاحب نے ترتیب دیا اور اب اسی نام سے شائع ہو رہی ہے۔ امید ہے ہر قاری کے سامنے اس تحریر سے وہ حقوق سامنے آجائیں گے جو نبی اکرم ﷺ کو رسول ماننے سے عائد ہوتے ہیں۔

ربیع الاول وہ مہینہ ہے جس میں نبی اکرم ﷺ کی ولادت باسعادت ہوئی۔ اسی نسبت سے اس ماہ میں کثرت کے ساتھ ایسی مجالس و محافل منعقد کی جاتی ہیں جن میں پیغمبر اسلام ﷺ کی تعریف و توصیف کے علاوہ سیرت النبی ﷺ کے مختلف پہلوؤں پر اظہار خیال کیا جاتا ہے۔ نعت خوانی ہوتی ہے اور آپ ﷺ کی خدمت میں محبت اور عقیدت کے اظہار کے لئے سلام پڑھے جاتے ہیں۔ کچھ لوگ کھانا پکاتے ہیں اور گلی محلے کے ہمسایوں میں تقسیم کرتے ہیں۔ اس کے علاوہ ان ایام میں آپ کی ولادت کی خوشی منانے کے لئے کچھ دوسرے طریقے بھی اختیار کئے جاتے ہیں۔ ان سارے کاموں سے ہم مسلمان ایک خوش فہمی میں مبتلا ہو جاتے ہیں کہ ہم نے نبی اکرم ﷺ کے امتی ہونے کی حیثیت سے اپنی ذمہ داری ادا کر لی اور اتنا کچھ ہی کافی ہے۔ یہ جھوٹا اطمینان ہمیں یہ معلوم کرنے کی طرف متوجہ ہی نہیں ہونے دیتا کہ ہم غور کریں کہ حضور اکرم ﷺ سے محبت کے اصل تقاضے کیا ہیں اور آپ ﷺ کا سچا امتی بننے کے لئے قرآن حکیم میں ہمیں کن کن باتوں پر عمل کرنے کی تعلیم دی گئی ہے۔ حق تو یہ ہے کہ سیرت النبی ﷺ کے عنوان سے منعقد ہونے والے اجتماعات اور جلسوں میں اس بات کو واضح کیا جانا چاہئے کہ آپ ﷺ کے ساتھ ہمارا عقیدت و محبت کا جو گہرا رشتہ ہے اس کے عملی تقاضے کون کون سے ہیں اور پھر ہم سنجیدگی کے ساتھ ان تقاضوں کی ادائیگی پر کمر بستہ ہو جائیں تاکہ اللہ کے ہاں ہمارا شمار آپ ﷺ کے سچے امتیوں میں ہو جائے۔ اگر یہ ارادہ لے کر ہم کسی سیرت کانفرنس میں شریک ہوں یا سیرت کی کوئی

سچا امتی کون؟

ترتیب و تدوین

محمد یونس جنجوعہ

شائع کردہ:

شعبہ دعوت و تربیت

تنظیم اسلامی

مرکزی دفتر: 67-A علامہ اقبال روڈ، گڑھی شاہولا ہور

فون: 36271241-36293939-36366638 فیکس: 36271241

www.tanzeem.org

محفل منعقد کریں اور کوئی پختہ عہد کر کے وہاں سے اٹھیں تو یہ بات یقیناً فائدہ مند اور آنے والی حقیقی زندگی میں نفع بخش ہوگی۔

آئیے ہم اس موضوع پر روشنی ڈالنے کے لئے قرآن مجید سے راہنمائی حاصل کریں جو اللہ تعالیٰ کا کلام اور سراسر حق و صداقت کی طرف رہنمائی کرنے والا ہے۔ سورۃ الاعراف کی آیت ۱۵ کے آخری الفاظ اس طرح ہیں۔

﴿فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ
أُولَٰئِكَ هُمُ الْمُفْلِحُونَ﴾

”پس جو لوگ ایمان لائے اُن (نبی اکرم ﷺ) پر اور جنہوں نے اُن ﷺ کی توفیر و تعظیم کی، اور جنہوں نے اُن ﷺ کی مدد اور حمایت کی (یعنی اُن ﷺ کے مشن میں اُن ﷺ کے دست و بازو بنے اور اُن ﷺ کے مقاصد کی تکمیل میں اپنی صلاحیتوں اور توانائیوں کو کھپایا) اور جنہوں نے اُس نور کا اتباع کیا جو اُن ﷺ کے ساتھ نازل کیا گیا ہے، تو یہی وہ لوگ ہیں جو فلاح پانے والے ہیں۔“

اس آیت کے پہلے حصہ میں اہل کتاب یعنی یہود و نصاریٰ کو مخاطب کر کے فرمایا گیا ہے کہ یہی وہ ”الرَّسُولَ النَّبِيُّ الْأُمِّيَّ“ ہیں جن کی آمد کی خوشخبری پہلے انبیاء اکرام دیتے رہے ہیں اور یہ پیش گوئیاں تمہاری کتابوں و تورات اور انجیل میں موجود ہیں۔ اب ہمارے وہ رسول تمہارے پاس آگئے ہیں۔ یہ تمہیں بھلے کام کرنے کا حکم دیتے ہیں اور برائیوں سے روکتے ہیں۔ پاکیزہ چیزوں کو حلال اور گندی چیزوں کو حرام قرار دیتے ہیں۔ اس کے علاوہ رسم و رواج کی جن پابندیوں کو تم نے مقدس سمجھ کر اختیار کر رکھا ہے اُن کی بے سند حیثیت کو واضح کر کے تمہیں اُن سے نجات دلانے آئے ہیں تاکہ تمہارے لئے سہولت پیدا ہو اور خواہ مخواہ کے بوجھ تمہاری کمر سے اتر جائیں۔ پس جو لوگ اس (پیغمبر) پر ایمان لائیں اور اُس ﷺ کی عزت و توقیر کریں اور اس کی حمایت اور مدد کریں اور اس نور (ہدایت) کی پیروی کریں جو اُس ﷺ کے ساتھ نازل کیا گیا ہے (تو وہی لوگ فلاح پانے والے ہیں۔

اب آیت کے اوپر ذکر کئے گئے حصہ پر غور کریں تو آپ ﷺ کے ساتھ ہمارے تعلق کی چار بنیادیں سامنے آتی ہیں جن کو مضبوط کرنے سے ہی ہم آپ کے سچے امتی بن سکتے ہیں۔

- (1) آپ ﷺ پر ایمان لایا جائے اور تصدیق کی جائے۔
- (2) آپ ﷺ کی عزت و توقیر کی جائے۔
- (3) آپ ﷺ کی نصرت و حمایت کی جائے۔
- (4) آپ ﷺ پر جو نور ہدایت یعنی قرآن مجید نازل کیا گیا ہے اُس کا اتباع اور پیروی کی جائے۔

اب ان چاروں بنیادوں کے متعلق علیحدہ علیحدہ کچھ تفصیلی ذکر کیا جاتا ہے تاکہ غور و فکر کے لئے مزید راہیں کھل سکیں۔

۱۔ ایمان

سورۃ الاعراف کی آیت ۱۵ پر غور کریں تو معلوم ہوتا ہے کہ آپ ﷺ کے ساتھ ہمارے تعلق کی اولین بنیاد یہ ہے کہ ہم آپ ﷺ پر ایمان لائیں اور تصدیق کریں یعنی آپ کو اللہ تعالیٰ کا بھیجا ہوا پیغام بر تسلیم کریں اور اس یقین کو دل کی گہرائیوں میں جگہ دیں۔ اس کے ساتھ ہی ہمارے اور حضور ﷺ کے درمیان ایک رشتے اور تعلق کا آغاز ہو جاتا ہے۔ امت مسلمہ میں چند سادات اور ہاشمیوں کو چھوڑ کر کسی کا بھی آپ ﷺ کے ساتھ نسل اور خون کا تعلق نہیں۔ اس کے باوجود ہر امتی کو آپ ﷺ کے ساتھ ایک نسبت اور تعلق حاصل ہے اور یہی نسبت سب سے اہم اور سب سے مضبوط تعلق ہے۔ اسی کا نتیجہ یہ نکلتا ہے کہ ہمارے دل میں یہ بات صحیح طور پر بیٹھ جاتی ہے کہ آپ ﷺ جو کچھ بھی فرماتے ہیں وہ اللہ کی طرف سے ہدایت کا پیغام ہوتا ہے۔ آپ ﷺ تمام انسانوں کی طرف بشیر (خوشخبری سنانے والے) اور نذیر (خبردار کرنے والے) بنا کر بھیجے گئے ہیں۔ اسی بات کو قرآن میں اس طرح بیان کیا گیا ہے۔

﴿وَمَا أَرْسَلْنَاكَ إِلَّا كَمَا فَعَلْنَا لِلنَّاسِ بَشِيرًا وَنَذِيرًا﴾ (سبا ۲۸)

”اور (اے نبی) ہم نے آپ کو نہیں بھیجا مگر تمام انسانوں کے لئے خوشخبری دینے والا اور خبردار کرنے والا (بنا کر)۔“

یہ حقیقت بھی ہر ایک کے علم میں ہے کہ ایمان کے دو درجے ہوتے ہیں ایک ”اقرار

باللسان“ اور دوسرا ”تصدیق بالقلب“۔ یعنی زبان سے اقرار کرنا اور دل سے اسے سچا ماننا۔ یہ دونوں پہلو موجود ہوں گے تو یقین کامل ہوگا اور ایمان کامل ہوگا۔ کیونکہ صرف زبانی اقرار ہوگا مردل میں یقین نہ ہو تو یہ منافقت ہے۔ مدینہ کے منافقین زبان سے تو آپ ﷺ کی رسالت کا اقرار کرتے تھے جیسا کہ سورۃ المنافقون کے آغاز میں ہے۔

﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ﴾

”جب منافق آپ ﷺ کے پاس آتے ہیں تو کہتے ہیں بیشک آپ اللہ کے رسول ہیں۔“

پھر اقرار کے اظہار کے لئے آپ ﷺ کے پیچھے نمازیں پڑھتے تھے۔ رمضان کے روزے رکھتے تھے۔ زکوٰۃ بھی ادا کرتے تھے لیکن ان کے دل نور ایمان سے خالی تھے لہذا یہ رویہ نفاق ٹھہرا جس کا نتیجہ جہنم ہے اور جہنم کا بھی سب سے نچلا حصہ۔ جیسا کہ قرآن مجید میں ہے ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ یقیناً منافق تو آگ کے سب سے نچلے درجے میں ہوں گے اسی طرح اگر کوئی شخص آپ ﷺ کو دل کی گہرائیوں سے اللہ کا رسول مانتا ہو مگر بولنے کی طاقت رکھنے کے باوجود زبان سے اس کا اقرار نہ کرے تو قانون شریعت کی رو سے وہ شخص کافر قرار پائے گا۔ پس دنیا میں وہی شخص مسلم سمجھا جائے گا جو زبان سے کلمہ شہادت کا اقرار کرے کہ ”أَشْهَدُ أَنْ لَا إِلَهَ إِلَّا اللَّهُ وَ أَشْهَدُ أَنَّ مُحَمَّدًا عَبْدُهُ وَرَسُولُهُ“ اور آخرت میں وہی شخص مومن مانا جائیگا جو زبانی اقرار کیا تھ تصدیق بالقلب کی دولت سے بھی مالا مال ہو اور یہ یقین رکھتا ہو کہ محمد بن عبد اللہ اللہ کے آخری بنی اور رسول ہیں اور ان ﷺ پر نازل ہونے والا کلام قرآن مجید کی صورت میں ہمارے سامنے ہے جو کسی بھی قسم کی تحریف سے محفوظ ہے اور قیامت تک اسی طرح محفوظ رہے گا۔ اب نہ کوئی نبی آئے گا اور نہ کوئی نئی کتاب نازل ہوگی۔ الغرض زبانی اقرار کیا تھ قلبی یقین بھی ضروری ہے اور ایمان کی تکمیل ان دونوں کے یکجا موجود ہونے سے ہی ہوگی۔

۲۔ توقیر و تعظیم

ایمان کی ان دونوں سطحوں پر موجودگی سے لازمی طور پر انسان کے عمل میں کچھ اثرات پیدا

ہوں گے، جیسا کہ آگ کے جلادینے کی تاثیر کو ہم یقینی سمجھتے ہیں تو آگ میں ہرگز ہاتھ نہیں ڈالتے۔ پس جب آپ ﷺ کی رسالت پر یقین قلبی حاصل ہو تو لازماً اس کا نتیجہ یہ نکلے گا کہ آپ ﷺ کو عام انسان نہیں سمجھا جائے گا اور پھر آپ کے ساتھ عام لوگوں کا سا رویہ بھی نہیں رکھا جائے گا۔ جیسا کہ خود قرآن مجید میں ہے کہ نبی اکرم صلی اللہ علیہ وسلم کو اس طرح نہ آواز دو جس طرح تم آپس میں ایک دوسرے کو آواز دیتے ہو۔ گویا رسالت کے پختہ اقرار کا لازمی نتیجہ یہ ہوگا کہ آپ ﷺ کی عزت و تکریم کی جائے جیسا کہ زیر عنوان آیت میں ایمان بالرسالت کے بعد عَزَّوَجُودُ کے الفاظ ہیں یعنی اُن ﷺ کی عزت و تکریم کرو۔ کیونکہ وہ رب العالمین کے برگزیدہ بندے اور خالق کائنات کے بھیجے ہوئے ہیں جنہیں ہماری ہدایت و راہنمائی کے لئے بھیجا گیا ہے۔ انہوں نے ہمیں جو کچھ بتایا وہ اللہ تعالیٰ ہی کا پیغام ہے۔ اگر کسی کام کے کرنے کا حکم دیا ہے تو وہ اللہ کی طرف سے ہے اور جس کام سے رکنے کو کہا ہے تو وہ بھی حکم رب کے مطابق ہی کہا ہے۔ حلال و حرام کے سلسلہ میں انہوں نے جو احکام دیئے ہیں وہ بھی اپنی مرضی سے نہیں بتائے بلکہ ہر بات اللہ کی طرف سے پیش فرمائی ہے۔ جیسا کہ سورۃ النجم میں ارشاد ہوا ہے۔

﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾

”اور یہ پیغمبر اپنی خواہش نفس سے بات نہیں کرتے یہ تو صرف وحی ہوتی ہے جو ان کی طرف بھیجی جاتی ہے۔“

پس معلوم ہوا کہ ایمان بالرسالت کا فطری اور لازمی نتیجہ آپ کی عزت و توقیر اور ادب و احترام ہے۔

اسی بات کو سورۃ الحجرات میں کھول کر بیان کر دیا گیا ہے کہ مسلمان رسول ﷺ کے ادب و احترام کو ہمیشہ پیش نظر رکھیں۔

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ﴾

اے مومنو! نبی ﷺ کی آواز سے اپنی آوازیں بلند نہ کرو، اور ان کے سامنے اونچی آواز سے نہ بولو، جیسا کہ تم ایک دوسرے سے بلند آواز میں گفتگو کرتے ہو، کہیں تمہارے سارے اعمال برباد ہو جائیں اور تمہیں خبر بھی نہ ہو۔

یہ اس لئے فرمایا کہ جب انسان یہ سمجھ رہا ہو کہ اُس نے کوئی نافرمانی تو کی نہیں بلکہ اطاعتِ رسول پر کاربند ہے تو اُسے اعمالِ ضائع ہو جانے کا احساس کیسے ہوگا۔ مگر یہاں تو یہ حال ہے کہ نافرمانی اور معصیت تو دور کی بات ہے صرف ادب کے تقاضے کو پورا نہ کرنے پر اچھے بھلے اعمال کے ضائع ہو جانے کی وعید سنائی گئی ہے۔ یہی وجہ ہے کہ اصحابِ رسول ﷺ میں سے ایک صاحب نے جب یہ آیت سنی تو آپ ﷺ کی مجلس میں بیٹھنا چھوڑ دیا جب پوچھا گیا تو کہنے لگے کہ میری آواز فطرتاً بلند ہے اس لئے محفلِ رسالت میں نہیں بیٹھ سکتا۔ ایسا نہ ہو کہ میرے سارے اعمال ضائع ہو جائیں۔ پس سورۃ الحجرات کی اس آیت اور صحابہ کرامؓ کے عمل سے یہ بات پوری طرح واضح ہو گئی کہ ایمان بالرسالت کا اولین نتیجہ یہ ہے کہ آپ ﷺ کا ادب و احترام ملحوظ رکھا جائے اور عزت و توقیر کی جائے۔

جب رسول اللہ ﷺ پر ایمان لا کر اُنکے ادب و احترام کو اختیار کر لیا جائے گا تو آپ ﷺ کی پیروی کرنے اور آپ ﷺ سے محبت رکھنے کے جذبات خود بخود پیدا ہو جائیں گے اور اس کا پیمانہ یہ ہوگا کہ جیسے ہی قولِ رسول صلی اللہ علیہ وسلم سامنے آئے گا تو پھر اپنی یا کسی اور کی بات کی کوئی قدر نہیں ہوگی اور آپ ﷺ ہی کے فرمان کو اختیار کیا جائے گا۔

اطاعتِ رسول ﷺ

جس ہستی کا ادب و احترام اور عظمت اس حد تک ذہن میں موجود ہو تو اُس کی اطاعت پر تو دل ضرور مائل ہوگا۔ اسی لئے یہاں حدیث کے واضح الفاظ میں اس شخص کے ایمان کی نفی کر دی گئی ہے جس کے ہاں فرموداتِ رسول ﷺ کی اطاعت نہ ہو۔ حضرت عبداللہ بن عمر و ابن العاصؓ سے روایت ہے کہ رسول اللہ ﷺ نے فرمایا

((لَا يُؤْمِنُ أَحَدُكُمْ حَتَّىٰ يَكُونَ هُوَ أَتْبَعًا لِّمَا جِئْتُ بِهِ))

تم میں سے کوئی شخص مومن نہیں ہو سکتا جب تک کہ اُس کی خواہش نفس اس

(ہدایت) کے تابع نہ ہو جائے جو میں لے کر آیا ہوں۔

اس حدیث سے صاف ظاہر ہوتا ہے کہ ایمان کا دعویٰ کرنے کے بعد جب تک احکام

شریعت، حلال و حرام اور امر و نواہی جو رسول اللہ نے قرآن و حدیث کے ذریعے پیش کئے ہیں کی پابندی خوش دلی کے ساتھ قبول نہیں کی جاتی تو کیسا ایمان اور کیسی عزت و توقیر۔

رسول اللہ ﷺ کی کامل اطاعت اور قرآن و سنت کے احکام کے سامنے سرتسلیم خم کرنا ایمان بالرسالت کی شرط لازم ہے۔ یہی وجہ ہے کہ قرآن مجید میں جہاں جہاں اللہ کی اطاعت کا حکم دیا گیا ہے وہاں اللہ کے رسول ﷺ کی اطاعت کا حکم بھی ساتھ ہی موجود ہے۔ بلکہ یہ بھی بتایا گیا ہے کہ رسول ﷺ کی اطاعت ہی دراصل اللہ کی اطاعت ہے۔ دیکھئے سورۃ النساء آیت نمبر 80 ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ جس نے رسول ﷺ کی اطاعت کی اُس نے اللہ کی اطاعت کی۔ پھر سورۃ آل عمران آیت 32 ﴿قُلْ أَطِيعُوا اللَّهَ وَالرَّسُولَ﴾ کہہ دیجئے اطاعت کرو اللہ کی اور رسول ﷺ کی اسی طرح سورۃ التفاضل آیت 12 میں فرمایا گیا ﴿أَطِيعُوا اللَّهَ وَأَطِيعُوا الرَّسُولَ﴾ یعنی اطاعت کرو اللہ کی اور اطاعت کرو رسول کی۔

یہاں ادنیٰ سا غور کرنے سے انسان اس نتیجے پر پہنچ جاتا ہے کہ جس شخص نے آپ ﷺ کو اللہ کا رسول اور اُس کا نمائندہ مان لیا تو اب اُس کے لئے اس کے سوا کوئی چارہ کار ہی نہیں کہ وہ آپ ﷺ کا حکم دل و جان سے تسلیم کرے اور آپ کے ارشاد پر لبیک کہے۔ قرآن مجید کے مطالعہ سے معلوم ہوتا ہے کہ اللہ تعالیٰ جس کو بھی رسول بنا کر بھیجتا تھا اُس کی اطاعت کا بھی حکم دیتا تھا۔ دیکھئے سورۃ النساء 64 ﴿وَمَا أَرْسَلْنَا مِنَ الرُّسُولِ إِلَّا لِيُطَاعَ بِإِذْنِ اللَّهِ﴾ ”اور ہم نے کوئی رسول نہیں بھیجا مگر اس لئے کہ اللہ کے حکم سے اس کی اطاعت کی جائے۔“ کیونکہ اللہ تعالیٰ خود تو اپنے احکام لے کر ہمارے پاس نہیں آتا۔ وہ اپنے احکام ہم تک پہنچانے کے لئے انبیاء و رسل کو واسطہ بناتا رہا ہے۔ اسی طرح اللہ کی اطاعت کا واحد ذریعہ بھی رسول کی اطاعت قرار پاتا ہے۔ اسی بات کو رسول اللہ صلی اللہ علیہ وسلم نے ان الفاظ میں بیان فرمایا۔ ((مَنْ أَطَاعَنِي فَقَدْ أَطَاعَ اللَّهَ وَمَنْ عَصَانِي فَقَدْ عَصَى اللَّهَ)) جس نے میری اطاعت کی اس نے اللہ کی اطاعت کی اور جس نے میری نافرمانی کی اُس نے اللہ کی نافرمانی کی۔ (بخاری و مسلم عن ابی ہریرہ)

سورۃ النجم کی آیت ۳۲، ۳۳ میں، جیسا کہ اوپر بیان ہوا یہ بات واضح کر دی گئی کہ آپ ﷺ اپنی خواہش نفس سے زبان نہیں کھولتے، بلکہ وہ تو اللہ کا ہی حکم ہوتا ہے۔ پس ایسے احکام کو ماننا لازمی قرار پاتا ہے۔

سورة النساء کی آیت 65 میں اس بات کو اور واضح کر کے بیان کر دیا گیا:
 ﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾
 بس نہیں۔ آپ ﷺ کے رب کی قسم۔ یہ لوگ ہرگز مومن نہیں ہوں گے جب تک اپنے جھگڑوں میں آپ ہی کو حکم (مُصِيف) نہ مانیں۔ پھر جو فیصلہ آپ کریں اس پر اپنے دلوں میں کوئی تنگی محسوس نہ کریں اور اسے پوری خوش دلی کے ساتھ قبول کر لیں۔

معلوم ہوا کہ رسول اللہ ﷺ کی اطاعت بس رسمی انداز میں مطلوب نہیں بلکہ اپنے ہر جھگڑے اور اختلاف میں آپ ﷺ ہی کی طرف رجوع کرنے کا حکم دیا گیا ہے۔ پھر اس پر آپ کے فیصلے کو مارے باندھے نہیں بلکہ پوری آمادگی اور خوش دلی کے ساتھ قبول کرنے کو ہی ایمان کی سلامتی کی علامت سمجھا گیا ہے۔ پس آپ ﷺ کی ذات کو صرف مرکز عقیدت سمجھ لینا ہی کافی نہیں بلکہ آپ کو مرکز اطاعت تسلیم کرنا بھی ضروری ہے۔ کیونکہ اطاعت کلی کے بغیر ایمان کا اقرار تو صرف زبانی دعویٰ ہے جو اللہ تعالیٰ کے ہاں قابل قبول نہیں۔

محبت

رسول اللہ ﷺ کی محبت بھی ایمان بالرسالت کا تقاضا ہے۔ جب آپ ﷺ کو اللہ کا پیغمبر مان لیا۔ آپ کی ہستی کو واجب الاطاعت سمجھ لیا۔ آپ ﷺ کے ادب و احترام کو تسلیم کر لیا تو اس کا لازمی نتیجہ محبت کی صورت میں ظاہر ہوگا۔ چنانچہ رسول اللہ ﷺ کی محبت مسلمان کا جزو ایمان ہے۔ بلکہ آپ ﷺ کے ساتھ ایسی محبت ہونی چاہئے جس پر دنیا کی ہر چیز قربان کی جاسکے۔ مسلم اور بخاری میں حضرت انس بن مالکؓ سے روایت ہے کہ آپ ﷺ نے فرمایا—

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَاٰلِدِهِ وَوَالِدِهِ وَالنَّاسِ أَجْمَعِينَ))

”تم میں سے کوئی شخص مومن نہیں ہو سکتا جب تک میں اس کے لئے اس کے باپ،

اس کے بیٹے اور تمام انسانوں سے محبوب تر نہ ہو جاؤں۔“
 یعنی اگر کسی مسلمان کے دل میں حضور ﷺ کی محبت اپنے تمام اعزہ و اقارب اور تمام انسانوں سے بڑھ کر نہیں ہے تو گویا وہ ایمان حقیقی سے محروم ہے ایسے شخص کو وہ ایمان حاصل نہیں جس کی بنیاد پر عدالت خداوندی میں جزا و سزا کے فیصلے صادر ہوں گے۔

اس سلسلہ میں حضرت عمر فاروقؓ کا ایک واقعہ نقل کیا جاتا ہے کہ ایک مرتبہ نبی اکرم ﷺ نے اُن سے پوچھا اے عمرؓ ”تمہیں مجھ سے کتنی محبت ہے؟“ یہ انداز گفتگو بھی نوٹ کرنے کے قابل ہے۔ اس سے معلوم ہوتا ہے کہ آپ ﷺ کے اور عمر فاروقؓ کے درمیان کس قدر اپنائیت کا جذبہ موجود تھا کیونکہ اس طرح کا سوال اسی ہستی سے ہو سکتا ہے جس کی محبت، قرب اور جان نثاری ہر قسم کے شک و شبہ سے بالاتر ہو۔ بہر حال حضرت عمر فاروقؓ نے جواب میں عرض کیا۔ ”حضور آپ ﷺ مجھے دنیا کے ہر انسان سے زیادہ محبوب ہیں۔“ حضور ﷺ نے پھر دریافت فرمایا ”اور خود اپنی جان سے بھی؟“ اس پر حضرت عمرؓ نے کچھ توقف کیا اور پھر عرض کیا ”ہاں اب“ یعنی اب میں یہ کہہ سکتا ہوں کہ آپ ﷺ مجھے میری جان سے بھی زیادہ عزیز اور پیارے ہیں۔ ظاہر ہے کہ ایک لمحے کے توقف میں آپ ﷺ نے سوچ سمجھ کر اپنا جائزہ لیا، دل میں جھانکا اور پھر جواب دیا۔ جبکہ آج کے نعت خواں حضرات کا انداز کچھ اور ہے۔ نعت کہتے وقت تو تعریف و توصیف میں زمین و آسمان کے قلابے ملا دیئے مگر عملی پہلو میں صفر۔ الا ماشاء اللہ۔ حالانکہ خوشامد کے انداز کی تعریف تو ویسے بھی اخلاقی کمزوری شمار ہوتی ہے نہ کہ کوئی قابل تعریف شے۔ اصل چیز تو خلوص و اخلاص ہوتا ہے۔ حضرت عمر فاروقؓ کی طرف سے یہ جواب سن کر آپ نے فرمایا عمرؓ اب تم مقام مطلوب تک پہنچ گئے ہو۔ یعنی اگر میں تمہیں ہر چیز، ہر انسان حتیٰ کہ اپنی جان سے بھی زیادہ عزیز ہو گیا ہوں، تو اب میرا اور تمہارا تعلق، وہ تعلق ہے جو رب العزت کے ہاں مطلوب ہے۔

ایتناب

جب کسی ہستی کے ساتھ قلبی لگاؤ، محبت اور پیار کا تعلق حقیقی بنیاد اور پوری آمادگی اور خوش دلی کے ساتھ قائم ہو جائے تو انسان اُس کے ہر حکم کی صرف اطاعت ہی نہیں کرتا بلکہ اُس کی ہر ادا اور

ہر اشارے پر لبیک کہنے کو اپنی سعادت سمجھتا ہے۔ وہ ہر وقت محبوب کی پسند اور ناپسند کا خیال رکھتا ہے۔ اُسے محبوب کی چال ڈھال، اٹھنے بیٹھنے کا انداز، خوراک اور لباس پہننے کی عادات پیاری لگتی ہیں۔ وہ اپنے محبوب کی اداؤں کو بھی اپنانے کی کوشش کرتا ہے خواہ اُسے ان چیزوں کے بارے میں کوئی حکم نہ بھی دیا جائے۔ محبت بھرے جذبات اور خوش دلی کے ساتھ محبوب کے حکم کو بجالانا تو اطاعت ہے مگر اُس کے چشم و ابرو کے اشارے کو سمجھنا اور اُس کی اداؤں کی نفالی کرنا اطاعت سے ایک قدم آگے کا رویہ ہے اور یہ اتباع کہلاتا ہے۔ چونکہ صحابہ اکرام حضور ﷺ کے صحیح قدر شناس تھے اور انہیں آپ ﷺ کے ساتھ بے پناہ محبت تھی اس لئے اتباع رسول ﷺ کی انتہائی تابناک مثالیں صحابہ اکرام کی سیرت میں ملتی ہیں۔ حضرت عبداللہ بن عمرؓ کو دیکھنے اتباع رسول ﷺ میں بہت اونچے مقام پر تھے۔ ایک دفعہ رسول اللہ ﷺ کیساتھ سفر میں تھے۔ آپ ﷺ کا گزر ایک خاص درخت کے نیچے سے ہوا۔ اب حضرت عبداللہ بن عمرؓ جب بھی اُس راستے سے گزرتے تو اُس درخت کے نیچے سے ہو کر گزرتے کہ آپ ﷺ کو انہوں نے وہاں سے گزرتے دیکھا تھا۔ اسی طرح حجۃ الوداع کے سفر کے دوران راستے میں جہاں جہاں آپ ﷺ نے قیام کیا، آرام کیا یا رفع حاجت کے لئے گئے، بعد ازاں مکے کے سفر کے دوران انہی مقامات پر حضرت عبداللہ بن عمرؓ نے قیام کیا، آرام کیا اور رفع حاجت کے لئے گئے۔ ظاہر ہے اس کے بارے میں آپ ﷺ کا حکم نہ تھا اور نہ ہی شریعت میں یہ عمل کرنا ضروری تھا۔ ہو سکتا ہے آج کل کا کوئی عقلیت پسند تو اس انداز کو خواہ مخواہ کا تکلف یا شاید جنون سمجھے لیکن یہ محبت کا معاملہ ہے، جس میں محبوب کی پیروی اور نقالی سے زیادہ لذیذ شے اور کوئی نہیں ہوتی۔ اسی طرح ایک صحابیؓ کا ذکر ملتا ہے کہ وہ کہیں دور دراز سے چل کر مدینہ تشریف لائے، آپ ﷺ سے ملاقات ہوئی، اتفاق سے اس وقت آپ کا گریبان کھلا تھا۔ اُن صحابیؓ نے پھر زندگی بھر اپنے کرتے میں بٹن لگا کر گریبان بند نہیں کیا کیونکہ انہوں نے آپ ﷺ کو اسی انداز میں دیکھا تھا۔ یہاں بھی دیکھئے آپ ﷺ نے انہیں ایسا کرنے کا حکم تو نہ دیا تھا اور نہ ہی کوئی اشارہ دیا تھا۔ لیکن یہ بات سچی محبت کا تقاضا ہے اور اسکی لذت وہی شخص محسوس کر سکتا ہے جو اتباع محبوب کی اس منزل پر ہو۔

سورۃ آل عمران کی آیت نمبر 31 میں اللہ تعالیٰ فرماتے ہیں۔

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ

وَاللَّهُ غَفُورٌ رَحِيمٌ﴾

”اے نبی! اگر تم مجھے کہ اگر تم اللہ سے محبت رکھتے ہو تو میرا اتباع کرو، اُس کا نتیجہ یہ نکلے گا کہ اللہ تم سے محبت کرے گا۔ اور تمہاری خطاؤں کو معاف فرمادے گا۔ اور اللہ تعالیٰ بہت معاف کرنے والا اور بہت رحم فرمانے والا ہے۔

یہ آیت کریمہ ظاہر کرتی ہے کہ ہمارے لئے اللہ تعالیٰ سے محبت کا لازمی تقاضا رسول اللہ کا اتباع ہے۔ اسی اتباع کے نتیجے میں ہم اللہ کی محبت میں پختہ تر ہوتے جائیں گے، پھر جس کو یہ مقام و مرتبہ نصیب ہو جائے وہ کتنا خوش بخت اور نصیبی والا ہوگا۔

مناسب معلوم ہوتا ہے کہ آگے بڑھنے سے پہلے دوبارہ یاد دہانی ہو جائے کہ نبی اکرم ﷺ کے ساتھ ہمارے تعلق کی اولین اور اہم ترین بنیاد اُن کی رسالت پر ایمان لانا ہے جس کا زبان سے اظہار اور دل سے اقرار ضروری ہے۔ پھر اسی ایمان کا لازمی تقاضا ہے کہ آپ ﷺ کی تعظیم و تکریم کی جائے۔ اس تعظیم و توقیر اور عزت و احترام کے ناگزیر لوازم۔ پُر خلوص اطاعت اور محبت قلبی ہے جو ہر دوسری چیز کی محبت پر غالب ہو۔ اگر انسان یہاں تک پہنچ گیا تو گویا اب پیغمبر کا ہر اشارہ اور ہر ادا اُس کے لئے محبوب ہو جائے گی اور یہی اتباع ہے جو اللہ تعالیٰ کو مطلوب ہے۔ سورۃ آل عمران کی اوپر درج کی گئی آیت میں اسی بارے میں فرمایا گیا ہے کہ اگر تم اللہ سے محبت کرتے ہو تو رسول ﷺ کا اتباع اپنے اوپر لازم کر لو۔ اس کے نتیجے میں اللہ تم سے محبت کرے گا اور تمہارے قصور معاف فرمادے گا۔

اعتباہ

یہاں یہ بات جان لینا بھی ضروری ہے کہ ایمان اور عزت و توقیر دونوں ہی ضروری ہیں۔ ان میں سے ایک غائب ہو تو یہ ادھور اطرز عمل آخرت میں نجات کے لئے کافی نہ ہوگا۔ بلکہ اگر ایمان کا دعویٰ بھی ہے اور ساتھ مارے باندھے کی اطاعت بھی ہو رہی ہے، یعنی اطاعت دلی آمدگی کے ساتھ نہیں بلکہ رسماً یا دکھاوے کی ہے تو یہ طرز عمل منافقین کے ساتھ ایک مشابہت رکھتا ہے۔ کیونکہ حضور ﷺ کے دور کے منافقین بھی ایمان کے مدعی تھے بلکہ اطاعت بھی کرتے تھے مگر

اُنکی اطاعت مجبوری کی تھی۔ ذرا غور کیجئے آج کے آزاد خیال مسلمان جو نہ صرف اطاعت رسول ﷺ سے گریزاں ہیں بلکہ آپ ﷺ کے احکام کا مذاق اڑاتے ہیں۔ دین کی بنیادی تعلیمات مثلاً جنت، دوزخ، ملائکہ، نزول وحی کا انکار کرتے اور اسلام کے نظام زندگی کو ناقابل عمل (Out Dated) قرار دیتے ہیں۔ ہمارے معاشرے میں مسلمان ہی سمجھے جاتے ہیں۔ حالانکہ رسول اللہ ﷺ کے زمانے میں ایسا ممکن نہ تھا کہ کوئی مسلمان اسلامی عقائد کے بارے میں اس طرح کی گفتگو کر سکیں بلکہ وہاں تو منافقین بھی ایسا نہ کر سکتے تھے، وہ فرائض دینی کی ادائیگی کا اہتمام کرتے، نمازیں پڑھتے۔ اور شعائر دین کا احترام بھی کرتے تھے۔ پھر وہ قسمیں کھا کھا کر اپنے سچا اور مخلص ہونے کی یقین دہانی کروانے کی کوششیں کرتے تھے۔ مگر یہ سارے جتن کرنے کے باوجود اللہ تعالیٰ نے قرآن مجید میں اُن کو منافق ہی کہا۔ کیونکہ نہ اُن کو قلبی یقین حاصل تھا اور نہ واقعی اور حقیقی محبت۔ دیکھئے سورۃ المنافقوں آیت نمبر 1

﴿اِذَا جَاءَكَ الْمُنْفِقُونَ قَالُوا نَشْهَدُ اَنَّكَ لِرَسُولِ اللّٰهِ ۗ وَاللّٰهُ يَعْلَمُ اَنَّكَ لَرَسُولُهُ ۗ وَاللّٰهُ يَشْهَدُ اَنَّ الْمُنْفِقِينَ لَكٰذِبُونَ ۝﴾

”اے نبی! جب یہ منافق آپ کے پاس آتے ہیں تو کہتے ہیں کہ ہم گواہی دیتے ہیں کہ آپ اللہ کے رسول ہیں اور اللہ جانتا ہے کہ آپ اس کے رسول ہیں، اور اللہ گواہی دیتا ہے کہ بیشک یہ منافق (اپنے قول میں) جھوٹے ہیں۔“

یعنی اُن کے منہ سے نکلنے والے یہ الفاظ تو سچے ہیں کہ آپ اللہ کے رسول ہیں لیکن نہ یہ دل سے آپ ﷺ کو رسول مان رہے ہیں اور نہ ہی ان کو آپ ﷺ کے ساتھ سچی محبت ہے اس لئے یہ جھوٹے ہیں، ان کے قول کا کوئی اعتبار نہیں۔ پس ثابت ہوا کہ رسول اللہ ﷺ کی رسالت پر حقیقی ایمان اور خوش دلی اور محبت کے ساتھ آپ ﷺ کی اطاعت ہی آپ ﷺ کے ساتھ تعلق کی اولین بنیاد قرار پاتی ہے۔

اس کے برعکس اگر طرز عمل یہ ہو کہ آپ ﷺ کے ساتھ محبت کے محض دعوے ہوں لیکن نہ تو اطاعت ہو، نہ فرائض کی ادائیگی کا اہتمام اور نہ اوامر و نواہی کی پرواہ تو یہ طرز عمل فسق و فجور، نافرمانی اور خود فریبی کے سوا کچھ نہیں۔ اس قسم کا دعویٰ اللہ تعالیٰ کے ہاں قبول نہ ہوگا۔ بلکہ اس قسم کا دعویٰ تو دنیا میں بھی تسلیم نہیں کیا جاتا کہ کسی کے ساتھ محبت تو جتنائی جائے مگر اُس کا کہنا نہ مانا جائے۔ اُس بیٹے کو

باپ کے ساتھ خاک محبت ہے جو باپ کی بات تو مانتا نہیں مگر خوشامدانہ تعریف بہت کرتا ہے۔ جان لیجئے کہ عشق نبی ﷺ اور محبت رسول کے بلند بانگ دعوے، وجد آفریں نعیتیں، لمبے چوڑے سلام، پُرجوش اور شاندار جلوس، پرتکلف محافل میلاد اور سیرت کے جلسے اگر اطاعت رسول اور بیرونی سنت سے خالی ہیں تو یہ سب کچھ محض ڈھونگ اور خود فریبی ہے۔ اس کا حقیقت سے کچھ تعلق نہیں۔ میزان میں یہ سب کچھ بے وزن ہے اور اللہ تعالیٰ کے ہاں اُس کی پرکاش کے برابر وقعت نہیں۔ کیونکہ ہر کسی کو دھوکا دیا جاسکتا ہے مگر اللہ تعالیٰ دھوکا کھانے سے پاک اور برتر ہے۔ بلکہ ہر دھوکے باز اس کی گرفت میں ہے۔

۳۔ نصرت رسول ﷺ

سورۃ الاعراف کی آیت 157 میں ہمارے تعلق کی تیسری بنیاد ”وَنَصْرُوهُ“ کے الفاظ میں بیان ہوئی ہے یعنی جن لوگوں نے آپ ﷺ کی مدد اور حمایت کی۔ یہاں ہمیں دیکھنا ہے کہ رسول اللہ ﷺ کی حمایت اور مدد کس کام میں مطلوب ہے، تو جان لیجئے کہ ہر رسول پر ایک بھاری ذمہ داری ہوتی ہے جسے اُس نے ادا کرنا ہوتا ہے یعنی بھٹکے ہوؤں کو راہ دکھانا، شرک کے اندھیروں میں گم لوگوں کو نور توحید سے آشنا کرنا۔ اعمال صالحہ اور مکارم الاخلاق کو رواج دینا۔ معاشرے سے ظلم و زیادتی کو ختم کر کے عدل اجتماعی کا نظام قائم کرنا اور لوگوں کو اس بات سے خبردار کرنا کہ ایک روز ”اَحْكُمُ السَّحَابِ كَمِيْنٌ“ کے حضور کھڑے ہو کر دنیا میں کئے ہوئے اعمال کی جواب دہی کرنا پڑے گی، جس کے نتیجہ میں یا تو جنت کی ابدی راحتیں ملیں گی یا جہنم کا سخت عذاب۔ پیغمبر کا فرض منصبی یہ بھی تقاضا کرتا ہے کہ وہ لوگوں کو بتا دے کہ آخرت کے حساب کتاب کے وقت کوئی کسی کے کام نہ آئے گا بلکہ بڑے سے بڑا رشتہ و تعلق بھی ختم ہو جائے گا۔ ہر کسی کو انفرادی طور پر خدا کے حضور پیش ہو کر حساب دینا ہوگا۔ ﴿لَا تَنْزُرُ وَاِزْرَةً وَّزَّرَ اُخْوٰی﴾ کوئی بوجھاٹھانے والا کسی دوسرے کا بوجھ نہ اٹھائے گا اور ﴿يَوْمَ لَا تَمْلِكُ نَفْسٌ لِّنَفْسٍ شَيْئًا وَّالْاٰمِرُ يَوْمَئِذٍ لِلّٰهِ﴾ جس روز کوئی کسی کے بارے میں اختیار نہ رکھے گا اور حاکمیت صرف اللہ کی ہوگی۔ اس روز اس دنیا میں کی ہوئی اچھائی یا بُرائی کا ریکارڈ ہر شخص کے سامنے ہوگا اور اُس پر اُس کی کامیابی یا ناکامی کا اعلان کیا جائے گا۔

قرآن مجید میں روز آخرت کی منظر کشی بہت سے مقامات پر کی گئی ہے سورۃ النازعات کی آیات 35 تا 41 میں فرمایا گیا۔

﴿يَوْمَ يَتَذَكَّرُ الْإِنْسَانُ مَا سَعَىٰ ۚ وَبُرَّرَّتْ الْجَحِيمُ لِمَنْ يَرَىٰ ۚ فَمَا مَنَ طَغَىٰ ۚ وَاتَّرَ الْحَيَوَةُ الدُّنْيَا ۚ فَإِنَّ الْجَحِيمَ هِيَ الْمَأْوَىٰ ۚ وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۚ فَإِنَّ الْجَنَّةَ هِيَ الْمَأْوَىٰ ۚ﴾

”جس روز انسان اپنا سب کیا دہرایا کرے گا اور ہر دیکھنے والے کے سامنے دوزخ کھول کر رکھ دی جائے گی، تو جس کسی نے سرکشی کی ہوگی اور دنیا کی زندگی کو ترجیح دی ہوگی تو دوزخ ہی اس کا ٹھکانہ ہوگی، اور جو ڈر گیا اپنے رب کے سامنے کھڑے سے اور نفس کو بُری خواہشات سے باز رکھا تو جنت اس کا ٹھکانہ ہوگی۔“

تبلیغ کا کٹھن کام

وہ کون سا سخت مشکل کام تھا جس کی ذمہ داری اللہ تعالیٰ نے اپنے رسول ﷺ پر ڈالی جسکا ذکر سورۃ المزمل میں ان الفاظ میں آیا ہے۔ ﴿إِنَّا سَنُلْقِي عَلَيْكَ قَوْلًا ثَقِيلًا﴾ یعنی ہم عنقریب آپ ﷺ پر ایک بھاری فرمان نازل کریں گے اور پھر اس کے چند دنوں کے بعد ہی بھاری ذمہ داری کا بوجھ آپ ﷺ کے کندھوں پر ڈال دیا گیا کہ ﴿يَا أَيُّهَا الْمُدَّثِّرُ ۙ قُمْ فَأَنْذِرْ ۚ وَرَبَّكَ فَكْبِّرْ ۚ﴾ یعنی اے کپڑا اڑھ کر لیٹنے والے! کھڑے ہو جاؤ اور خبردار کرو (نیند کے ماتوں کو ہوشیار کرو، انہیں ڈراؤ) اور اپنے رب کی کبریائی کا اعلان کرو۔ یہ تھی وہ بھاری ذمہ داری اور یہی تھا آپ ﷺ کا فرض منصبی۔ آپ کو شرک کے اندھیروں کو دور کر کے نور تو حید پھیلانا تھا۔ باطل کے ساتھ پنچہ آزمانی کر کے اُسے نیچا دکھانا اور حق کا بول بالا کرنا تھا۔ اللہ تعالیٰ کے دین، یعنی دین حق کو تمام نظام زندگی پر غالب و نافذ کرنا تھا۔

سورۃ المدثر کی تیسری آیت میں آپ ﷺ کو تکبیر رب کا حکم دیا گیا۔ لیکن اس سے مراد صرف زبان سے اللہ اکبر کہنا نہیں بلکہ اللہ تعالیٰ کی بڑائی کو دنیا والوں سے تسلیم کروانا اور فی الواقع وہ نظام برپا کرنا ہے جس میں حاکمیت اعلیٰ (Sovereignty) فقط اللہ تعالیٰ کے لئے مانی جائے۔ اُسی

کا فیصلہ حرف آخر قرار پائے۔ اسی بات کو حضرت عیسیٰ علیہ السلام نے ان الفاظ میں ادا کیا ”جس طرح آتش کی مرضی، آسمانوں میں پوری ہوتی ہے اسی طرح زمین پر بھی پوری ہو۔“ گویا قرآن مجید کے الفاظ میں ﴿وَكَلِمَةُ اللَّهِ هِيَ الْعُلْيَا﴾ اور اللہ کی بات ہی غالب اور سر بلند ہے، کا عملی ظہور ہو جائے۔

مگر انسان نے کیا کیا۔ دنیا کی چمک دمک اور فریب شیطانی سے متاثر ہو کر دورانہی سے کام نہ لیا اور خواہش نفسانی کی پیروی میں خدا فراموشی کا مرتکب ہو گیا۔ اب پیغمبر کو یہ فرض سونپا گیا کہ وہ لوگوں کو خواب غفلت سے بیدار کرے۔ حق کی طرف دعوت دے اور باطل طریقوں پر چلنے کے خطرات سے آگاہ کرے۔ یعنی بندوں کو مالک سے متعارف کرائے اور اس حد تک جدوجہد کرے کہ اللہ سبحانہ و تعالیٰ کی بڑائی واقعی دنیا میں مانی جائے اور دین حق ثابت و قائم ہو جائے۔ پس تکبیر رب کا حقیقی مفہوم یہ ہوگا کہ اللہ کی زمین پر اُس کا قانون نافذ ہو اُسی کے احکام اور اوامر پر عمل ہو یوں اللہ تعالیٰ کو عملاً مقتدر اعلیٰ تسلیم کر لیا جائے۔

ان خطوط پر غور کیا جائے تو صاف طور پر واضح ہو جاتا ہے کہ آپ ﷺ کا فرض منصبی دعوت و تبلیغ کے ساتھ ساتھ دین حق کو غالب کرنا اور باطل نظریات کو مٹانا تھا۔ اسی بات کو قرآن مجید کی تین سورتوں (سورۃ التوبہ 33، سورۃ الفتح 28، سورۃ الصف 9) میں وضاحت کے ساتھ بیان کر دیا گیا ہے۔ ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ یعنی وہی ہے (اللہ) جس نے بھیجا اپنے رسول (محمد ﷺ) کو اہدیٰ (قرآن حکیم) اور دین حق (نظام اسلام) دے کر تاکہ وہ اس (ہدایت اور دین حق) کو پورے کے پورے دین (نظام حیات) پر غالب کر دے۔

چونکہ اب قیامت تک کوئی اور نبی یا رسول آنے والا نہیں ہے لہذا خالق کائنات نے انسانوں پر حجت پوری کرنے کے لئے آخری کتاب، مکمل ہدایت نامے کی صورت میں بھیج کر اُس کی حفاظت کا ذمہ بھی خود لے لیا تاکہ خدائی تعلیمات اپنے اصل الفاظ میں ہر طالب حق کے لئے قیامت تک محفوظ رہیں۔

جس وقت آپ ﷺ پر دعوت و تبلیغ اور دین حق کے غالب کرنے کی ذمہ داری ڈالی گئی اُس وقت پورے عالم انسانیت میں اس دعوت کے علمبردار صرف آپ ہی تھے۔ پورا ماحول جہالت کی

تاریکی میں ڈوبا ہوا تھا۔ ظلم و ستم کا دور دورہ اور اخلاقیات کا جنازہ نکلا ہوا تھا۔ ان حالات میں دنیا کے بت کدہ میں توحید کی آواز بلند کرنا، نعرہ تکبیر بلند کرنا یعنی خدا کی کبریائی کو عملاً نافذ کرنے کی جدوجہد کا آغاز، غلبہ دین کی سعی..... امر بالمعروف اور نہی عن المنکر کا نفاذ، مکارم اخلاق کی ترویج کا علم بردار بن کر اٹھنا کوئی آسان کام نہ تھا۔ کیونکہ تکبیر رب کی خاطر کھڑے ہونے کا مطلب پورے معاشرے سے اعلان جنگ کرنا تھا۔ جس کا حکم آپ ﷺ کو دیا گیا۔ ﴿قُمْ فَأَنْذِرْهُ وَرَبَّكَ فَكَبِّرْ﴾ یعنی کھڑے ہو جاؤ پس (بنی نوع انسان کو) خبردار کرو! اور اپنے رب کی بڑائی کا اعلان کرو! پھر یہ بھی فرمایا گیا کہ آپ ﷺ اس کام کو انجام دیتے رہیں خواہ کافروں اور مشرکوں کو کتنا ہی بُرا معلوم ہو۔ ظاہر ہے کہ نفاذ حق کے لئے انقلابی انداز کی جدوجہد جن لوگوں کے مفاد کے خلاف جائے گی وہ تو ظلم و ستم روا رکھیں گے۔ مصیبتوں کے پہاڑ توڑیں گے۔ چنانچہ ہم نے دیکھا کہ اعلان نبوت سے پہلے جو لوگ آپ ﷺ کو صادق اور امین کہتے تھے وہی آپ کے شدید ترین دشمن بن گئے۔ مگر آپ ﷺ تھے کہ استقامت کا پہاڑ بن کر حالات کا مقابلہ کر رہے تھے۔ انہی حالات میں آپ ﷺ کو ایک ایک کر کے ساتھی ملنے لگے اور آپ بالکل یکہ وتہا نہ رہے بلکہ اب ایک چھوٹی سی جماعت آپ ﷺ کے ساتھ ہو گئی۔ یہ جماعت آپ ﷺ کے سچے امتیوں کی تھی۔ یہ لوگ فرض منصبی کی ادائیگی میں حضور ﷺ کے مدد و معاون بنے۔ اس راستے میں ان پر جو مشکلات آئیں اور ظلم ڈھائے گئے یہ ایک لمبی داستان ہے۔ یہاں تک کہ انہیں مکہ سے نکل جانے پر مجبور کیا گیا۔ پس حق کی بالادستی کیلئے پیغمبر کا دست و بازو بننا، اسی کا نام نصرت رسول ہے اور اسی کا حکم قرآن مجید میں ﴿وَنَصْرُوهُ﴾ کے الفاظ میں ہے۔

حضور ﷺ کے امتی کی اہم ترین ذمہ داری

جیسا کہ اوپر ذکر ہوا۔ اصحاب رسول فریضہ رسالت کی ادائیگی میں آپ ﷺ کے دست و بازو بنے۔ ہر طرح کی تکالیف برداشت کیں۔ مگر آپ ﷺ کا ساتھ نہ چھوڑا۔ بلکہ جان نثاری کی وہ مثالیں قائم کیں کہ زمانہ ان کی نظیر پیش کرنے سے قاصر ہے۔ جہاں حضور ﷺ کا پسینہ گرتا تھا وہاں وہ اپنا خون گرانے کے لئے تیار رہتے تھے۔ دعوت و تبلیغ کے کام میں وہ آپ ﷺ کے ساتھ ہوتے

تھے۔ معرکہ کارزار (جنگ) میں آپ ﷺ پر جان نچھاور کرتے تھے۔ آپ ﷺ کے فرامین سر آنکھوں پر بٹھاتے تھے۔ وہ تھے آپ ﷺ کے حقیقی امتی اور آپ کے دست و بازو۔

چونکہ حضور ﷺ اللہ کی طرف سے آخری نبی اور رسول بنا کر بھیجے گئے تھے، لہذا آپ کی رسالت ہی قیامت تک جاری و ساری ہے اور یہی قرآن انسانوں کے لئے ضابطہ حیات کے طور پر رہے گا۔ چنانچہ آج مسلمانوں کی وہی ذمہ داری ہے جو آپ کے صحابہ کرام کی تھی اور وہ ہے نصرت رسول ﷺ۔ یعنی آپ ﷺ کے مشن کو آگے بڑھانا، اس کا انداز یہی ہے کہ اپنی بہترین صلاحیتوں کو اللہ کے دین کی سربلندی کے لئے استعمال کیا جائے۔ اس راہ میں مال خرچ کیا جائے، اوقات کو اقامت دین کی سربلندی میں لگایا جائے۔ ظاہر ہے یہ کام تو کرنے کے ہیں۔ زبانی دعوؤں کا ان کے ساتھ کوئی تعلق نہیں۔ مسلمان کا وجود گواہی دے رہا ہو کہ ﴿إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ﴾ یعنی میری نماز، میری عبادت اور میری زندگی اور میری موت، اللہ کے لئے ہے جو پروردگار ہے تمام جہانوں کا۔

نصرت رسول کے لفظ سے کسی کو خیال آ سکتا ہے کہ اللہ کے نبی اور رسول ﷺ کو کسی انسان کی مدد کی کیا ضرورت ہے؟ بنی کا مقام و مرتبہ تو یہ ہے کہ اللہ خود ان کا مولا اور مددگار ہے۔ پھر اللہ کے فرشتے ان کے پشت پناہ ہیں۔ علاوہ ازیں روح القدس (حضرت جبرائیل) کی تائید ان کو حاصل ہوتی ہے۔ پھر انہیں اہل ایمان کی نصرت کی کیا حاجت۔ تو جان لیجئے کہ عالم اسباب میں دین حق کے غلبہ کی جدوجہد انسانوں ہی کو کرنی ہے جن کو زمین میں اللہ کا خلیفہ قرار دیا گیا ہے۔ انسانوں کی راہنمائی کے لئے اور انہیں بھولا ہوا سبق یاد دلانے کے لئے اللہ تعالیٰ انبیاء و رسل کو بھیجتا رہا ہے، تاہم اقامت دین، شہادت حق اور دعوت و تبلیغ کی جدوجہد انسانوں ہی کو کرنی ہوتی ہے۔ نبی اس دعوت و تبلیغ کا داعی اول ہوتا ہے اور وہی سب سے پہلے اس علم کو لے کر کھڑا ہوتا ہے۔ چنانچہ نبی اکرم ﷺ اس کام میں داعی اول تھے۔

جیسا کہ سورۃ الاحزاب (آیات 45، 46) میں فرمایا گیا۔

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِإِذْنِهِ وَيَسْرًا ۝ إِنَّا جَاءْنَا مُبَشِّرِينَ ۝﴾

’اے نبی اہم نے آپ کو گواہی دینے والا، بشارت دینے والا اور خبردار کرنے والا‘

اللہ کی اجازت سے اس کی طرف دعوت دینے والا اور روشن چراغ بنا کر بھیجا ہے۔“

امتحان و آزمائش

نبی ﷺ کی پکار کو قبول کر کے جو لوگ اُس کے ساتھی بن جاتے ہیں اللہ تعالیٰ اُن کی آزمائش کرتا ہے، کیونکہ اس عالم اسباب میں دین کا پھیلا نا اس کی دعوت کا عام ہونا، اللہ اور اس کے رسول اور آخرت پر ایمان رکھنے والے لوگوں کی جدوجہد، ایثار و قربانی اور جذبہ صادقہ کے ذریعہ ہی ممکن ہوگا۔ تشریحی طور پر اللہ کی بڑائی تو فی الواقع ان لوگوں کی محنت اور کوشش اور پھر جہاد و قتال ہی کے ذریعہ ہوگی۔ اس مشن میں نبی کے ساتھی جب پورے خلوص و اخلاص کے ساتھ نکلیں گے تو اللہ کی تائید و نصرت کے ساتھ دین غالب ہوگا۔ یہی سنت اللہ ہے۔ اللہ تعالیٰ ایسے لوگوں کو پسند کرتا ہے جو اُس کے دین کی سر بلندی کے لئے دشمنانِ خدا و رسول کے بالمقابل سب سے پلائی ہوئی دیوار بن جائیں۔ سورۃ الصف آیت 4 میں ایسے ہی لوگوں کا تذکرہ ہے۔

﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًا كَانَتْهُمْ بَنِيَانًا مَرَّضُونَ ۝﴾

”یقیناً اللہ اُن کو محبوب رکھتا ہے جو اس کی راہ میں اس طرح صفیں باندھ کر جنگ کرتے ہیں گویا کہ سب سے پلائی ہوئی دیوار ہوں۔“

اس جدوجہد اور کشاکش میں مومنین صادقین کی آزمائش ہے اور اسی آزمائش کے نتیجے میں کھوٹے اور کھرے کی پہچان ہو جاتی ہے۔ آپ ﷺ کے مشن میں آپ ﷺ کا ساتھ دیتے ہوئے تن من دھن کھپانے کو اللہ تعالیٰ نصرت رسول ﷺ کہتا ہے۔ سورۃ العنکبوت آیت 11 میں فرمایا:

﴿وَلْيَعْلَمَنَّ اللَّهُ الَّذِينَ آمَنُوا وَلْيَعْلَمَنَّ الْمُنَافِقِينَ ۝﴾

اور اللہ ظاہر کر دے گا ان کو بھی جو (واقعاً) ایمان لائے ہیں اور انکو بھی جو منافق ہیں۔

یہ امتحان اور آزمائش دنیا کی زندگی میں ضروری ہے کیونکہ دنیا دار العمل ہے۔ انعام کا مستحق بننے کے لئے خلوص کے ساتھ جدوجہد ضروری ہے۔ جب کہ نراد دعویٰ کرنے والے ان آزمائشوں

میں پورے نہیں اترتے۔ بہر حال نصرت رسول منصب رسالت کی تکمیل میں جان و مال صرف کرنا اور دعوت و تبلیغ کے کام میں صبر و استقامت اور پر خلوص جذبے کے ساتھ لگے رہنے کا نام ہے۔ اگر یہ نہیں تو رسول ﷺ پر ایمان کا اعلان اور محبت کا دعویٰ باطل ٹھہرے گا جو اللہ تعالیٰ کے ہاں مسترد کر دیا جائے گا۔

اپنا جائزہ خود لینے کی ضرورت!

ہجرت کے تیسرے سال غزوہ اُحد پیش آیا جس میں خود حضور ﷺ بھی اپنے جاں نثار صحابہ کے ساتھ مشرکین کے سامنے سینہ سپر تھے۔ کفر و اسلام کے اس خونخوار معرکے میں خود رحمت اللعالمین بھی زخمی ہوئے۔ دندان مبارک شہید ہوئے اور مقدس خون بھی راہ حق میں بہا... اور فرض کیجئے کہ عین اس وقت اگر کوئی عشق رسول ﷺ کا دعوے دار مدینہ کے اندر مسجد میں بیٹھا درود و سلام کا ورد کر رہا ہوتا، کیف و وجدان میں نعتیں پڑھ رہا ہوتا تو یہ بڑی مصحکہ خیز بات ہوتی۔ کیونکہ یہ طرز عمل ایمان بالرسالت اور محبت رسول ﷺ کے ساتھ کوئی نسبت نہ رکھتا۔ اب ذرا اپنے حالات کا جائزہ لیجئے۔ آج کی صورت حال کسی سے پوشیدہ نہیں۔ پوری دنیا پر طاغوتی طاقتیں چھائی ہوئی ہیں۔ اسلامی شعائر اور تعلیمات کا مذاق اڑایا جا رہا ہے۔ ضرورت اس امر کی ہے کہ اسلام کی سر بلندی کے لئے ہر ممکن سعی کی جائے کیونکہ رسول اللہ ﷺ کا مشن مردہ نہیں ہوا بلکہ زندہ ہے اور قیامت تک زندہ رہے گا۔ دین کو سر بلند کرنے کا فریضہ اب امت کے ذمہ ہے۔ اس وقت اگر کوئی شخص حضور ﷺ کے عشق کا دعویٰ کرتا ہے اور اس کے اظہار کے لئے درود و سلام اور زبانی کلامی عقیدت کے پھول بکھیرتا پھرتا ہے مگر اسلامی اقدار کی پامالی اور مسلمانوں کی زبوں حالی پر اُسے کوئی تشویش نہیں ہوتی اور فواحش و منکرات کے فروغ پر اس کی پیشانی پر کوئی شکن نہیں آتا تو یہ کیسی محبت اور کیا عشق ہے۔

حضور ﷺ کی رسالت تا قیام قیامت ہے۔ اب کوئی نیا نبی نہیں آئے گا۔ حضور ﷺ کا مشن جاری و ساری ہے۔ حضور کے مقصد بعثت کی تکمیل اب افراد امت کے ذمہ ہے۔ یعنی اللہ کے دین کو عملاً غالب اور قائم کرنا۔ یہ مشن اُس وقت تک جاری رہے گا جب تک اس پورے کرہ ارضی پر

اللہ کا دین غالب نہیں ہو جاتا۔ اس کام میں رسول اللہ ﷺ نے اپنی عمر کے 23 سال صرف کئے اور نتیجہ کے طور پر جزیرہ نمائے عرب کی حد تک نظام باطل کا قلع قمع کر کے حق کا بول بالا کر دیا۔ اپنی زندگی کے آخری لمحات میں دین اسلام کی سر بلندی کا یہ فریضہ آپ ﷺ نے امت کے سپرد کیا تھا۔ چنانچہ اب یہ امت مسلمہ کا فرض ہے کہ دین کی سر بلندی کے لئے ہمہ تن مصروف ہو اور مقصد رسالت کی تکمیل کے لئے کوشاں رہے۔

وقت فرصت ہے کہاں کام ابھی باقی ہے

نورِ توحید کا اتمام ابھی باقی ہے

اب ہر مدعی ایمان، عاشق رسول اور محبت رسول ﷺ کو اچھی طرح اپنا جائزہ لینا چاہئے کہ وہ کس مقام پر کھڑا ہے۔ اگر اُسے آنحضرت ﷺ کے مقصد بعثت اور آپ ﷺ کے مشن سے کوئی دلچسپی نہیں تو اُسے خود سمجھ لینا چاہئے کہ اُس کے دعویٰ میں کس قدر صداقت ہے جب کہ آج کی صورت حال ہر ایک کے سامنے ہے۔ بقول حالی مرحوم۔

جو دین بڑی شان سے نکلا تھا وطن سے

پردیس میں وہ آج غریب الغربا ہے

مستقبل کے بارے میں حضور ﷺ کی تلقین

صادق المصدق، النبی الامی ﷺ نے ہمیں پہلے سے خبردار کر دیا تھا۔ جیسا کہ صحیح مسلم میں

حضرت ابو ہریرہؓ سے روایت ہے۔ آپ ﷺ نے فرمایا:

((بَدَأَ الْإِسْلَامُ غَرِيبًا وَ سَيَعُودُ كَمَا بَدَأَ فَطُوبَى لِلْغُرَبَاءِ))

”اسلام کی ابتداء اجنبیت کی حالت میں ہوئی تھی اور یہ اسی حالت میں پھر لوٹ

آئے گا۔ تو بشارت ہے ”غربا“ کے لئے۔“

یہ ”غربا“ کون ہیں۔ عربی زبان میں غریب کے معنی اجنبی کے ہیں۔ اسی طرح ”غریب

الوطن“ مسافر کو بھی کہا جاتا ہے۔ حدیث کا مطلب یہ ہے کہ اسلام کا آغاز اجنبیت سے ہوا۔ یعنی مسلمانوں کو کوئی پوچھتا تک نہ تھا اسلام اجنبی اور تنہا تھا۔ (بعد میں اسلام کو شان و شوکت ملی مگر) پھر دوبارہ ایسا زمانہ آئے گا کہ وہ پھر اجنبی ہو جائے گا۔ یعنی کفار، ملحدین اور بدعات کو فروغ دینے

والوں کی کثرت ہوگی اگرچہ نام کے مسلمان کثیر تعداد میں ہوں گے مگر سچے، مخلص اور متقی افراد کم سے کم ہوتے چلے جائیں گے تو اس حدیث میں ان قلیل یعنی غرباء کے لئے جنت کی بشارت ہے۔

مسند احمد کی ایک روایت میں آپ ﷺ نے خود غرباء کا مطلب واضح کر دیا۔ آپ نے فرمایا ((الْغُرَبَاءُ الَّذِينَ يُحْيُونَ سُنَّتِي وَيُعَلِّمُونَهَا النَّاسَ)) ”غرباء“ وہ ہیں جو میری سنت کو زندہ کریں گے اور لوگوں کو اس کی تعلیم دیں گے۔ اب ہر مسلمان اپنا جائزہ بڑی آسانی سے لے سکتا ہے کہ اس دور میں وہ بھی ”غرباء“ میں شامل ہے یا نہیں۔ اگر وہ غرباء میں شامل ہے تو اُس کی خوش بختی کا کیا کہنا۔

آپ ﷺ کی ایک اور پیشین گوئی اس طرح سے ہے ((لَا يَنْفِي مِنَ الْإِسْلَامِ إِلَّا اسْمُهُ وَلَا يَنْفِي مِنَ الْقُرْآنِ إِلَّا رِسْمُهُ)) اسلام میں اس کے نام کے سوا کچھ باقی نہ رہے گا اور قرآن میں اس کے حروف کے سوا کچھ باقی نہ بچے گا۔ اس حدیث پر غور کیجئے اور دیکھئے کہ آج کے دور پر یہ کس طرح صادق نظر آتی ہے۔ آج روئے زمین پر کہیں بھی اسلام فی الواقع قائم نہیں۔ خود مسلمانوں کا کردار اسلامی تعلیمات سے دور ہے۔ قرآن کی حیثیت محض ایک مقدس کتاب کی رہ گئی ہے جسے حصول ثواب و ایصال ثواب کے لئے پڑھا جاتا ہے۔ قرآن سے مسلمانوں کی اجنبیت اس حد تک ظاہر ہو رہی ہے کہ وہ قرآنی فیصلوں کو تسلیم کرنے پر آمادہ نہیں۔ (الامام شافعی)

”آج ہم دیکھتے ہیں کہ وہ صورت حال عملاً پیدا ہو چکی ہے جس کی خبر ان احادیث مبارکہ میں دی گئی ہے۔ اس صورت حال میں ہم میں سے ہر شخص پر لازم ہے کہ وہ اپنا جائزہ لے کر فیصلہ کرے کہ اگر اُسے حضور ﷺ سے محبت ہے، اگر اُسے حضور ﷺ سے کوئی مخلصانہ تعلق ہے، اگر وہ سمجھتا کہ حضور ﷺ کے ساتھ اس کا رشتہ صحیح بنیادوں پر قائم ہے تو کیا اس کی زندگی کا مقصد اور نصب العین بھی وہی ہے یا نہیں جو محمد صلی اللہ علیہ وسلم کا مقصد بعثت تھا؟ یعنی اللہ کے کلمے کی سر بلندی، پورے نظام پر دین حق کا نفاذ اور اللہ کی بڑائی کو بالفعل قائم و نافذ کرنا۔

اتباع کا تقاضا

”نصرت رسول ﷺ“ کی مزید وضاحت، ”اتباع رسول“ کے حوالہ سے بھی ہوتی ہے۔ جیسا کہ پہلے عرض کیا گیا، اتباع کے معنی ہیں حضور کے نقش قدم پر چلنا اور حضور ﷺ کے ہر عمل کی پیروی

کرنا۔ اب ہمیں غور کرنا چاہئے کہ نبی اکرم صلی اللہ علیہ وسلم کی حیات طیبہ میں جو عمل تو اتر کے ساتھ ہوا ہے، پیہم و مسلسل ہوا ہے۔ جو پورے تیس برس تک شب و روز ہوا ہے، جس میں ایک لمحہ اور ایک گھڑی کا وقفہ نہیں، وہ عمل کیا ہے؟ نماز کے بارے میں پوچھا جاسکتا ہے کہ کب فرض ہوئی؟ رکعتوں کا تعین کب ہوا؟ کب دو تھیں کب چار ہوئیں؟ روزوں کی فرضیت کب ہوئی؟ زکوٰۃ کا نظام کب قائم ہوا اور مقدار انصاب کب متعین ہوا؟ شراب و قمار کب حرام ہوئے؟ سود کی حرمت کا حکم کب نازل ہوا۔ ان سب کے لئے احادیث اور سیرت سے اوقات اور زمانے کا تعین کیا جاسکتا ہے، جس میں اختلاف بھی ہو سکتا ہے۔ لیکن ایک بات متفق علیہ ہے جس میں کسی اختلاف اور قیل وقال کی گنجائش نہیں اور وہ بات یہ ہے کہ نبی اکرم صلی اللہ علیہ وسلم نے اول یوم بعثت سے لے کر اس حیات دنیوی کے آخری سانس تک جو عمل پیہم، مسلسل اور متواتر شب و روز کیا ہے، جلوت و خلوت میں کیا ہے، وہ دعوت و تبلیغ کا عمل ہے، وہ تکبر رب کی سعی و جہد ہے۔ وہ اعلائے کلمۃ اللہ کے لئے جہاد ہے۔ وہ دین حق کو سر بلند کرنے کی تگ و دو ہے، وہ غلبہ و اقامت دین کے لئے مجاہدہ و تصادم ہے۔ اس مجاہدہ و جہاد کی شکلیں بدلی ہیں، صورتوں میں تبدیلی آئی ہے، بتدریج مختلف مراحل آئے ہیں۔ کہیں کمی دور میں یہ جہاد دعوت و تبلیغ اور شہداء و مصائب کے برداشت کرنے کے درجہ میں تھی، جس میں آپ ﷺ کو طائف کے گلی کوچوں میں پتھر بھی کھانے پڑے۔ کہیں وہ مدنی دور میں باطل کے ساتھ مسلح تصادم کے نتیجے میں بدر و احد اور احزاب و تبوک کے معرکوں کی صورت میں نظر آتی ہے، کہیں قبائل عرب اور قرب و جوار کے سلاطین کو فود و خطوط کے ذریعہ دعوت دینے کے مراحل میں تھی، کہیں صلح حدیبیہ، فتح مکہ اور غزوہ حنین کی صورت میں جاری و ساری تھی۔ لیکن آپ ﷺ کا جو عمل تیس سال کے عرصہ پر پھیلا ہوا ہے، ہر لمحہ ہر گھڑی اور ہر آن انجام دیا جا رہا ہے، وہ ہے عمل دعوت و تبلیغ۔ اب جو شخص بھی متبع رسول صلی اللہ علیہ وسلم ہونے کا مدعی ہو، جو یہ سمجھتا ہو کہ سنت رسول صلی اللہ علیہ وسلم کا التزام ضروری ہے، اس کے بارے میں سب سے پہلے یہ دیکھنا ہوگا کہ اس کی زندگی میں آنحضور صلی اللہ علیہ وسلم کی سب سے بڑی، سب سے زیادہ متواتر متفق علیہ اور ثابت شدہ سنت کس حال میں ہے؟ اس کے اندر دعوت و تبلیغ کی کتنی تڑپ اور کتنی لگن ہے؟ اور وہ اس کام میں کتنا وقت خرچ کر رہا ہے اور کتنا مال لگا رہا ہے؟

رسول ﷺ کی نصرت۔۔ اللہ کی نصرت ہے:

رسول ﷺ کے مشن میں آپ ﷺ کا ساتھ دینا نصرت رسول ہے اور یہ نصرت رسول ﷺ درحقیقت اللہ کی نصرت ہے۔ یوں اس عمل کی عظمت اور بھی بڑھ جاتی ہے۔ سورۃ الصف کی آخری آیت میں ذکر ہے کہ حضرت عیسیٰ نے اپنے حواریوں سے دریافت فرمایا۔ ﴿مَنْ أَنْصَارِي الرَّبِّ﴾ یعنی اللہ کے راستے میں میرا مددگار کون ہے؟ تو حواریوں کا جواب اللہ تعالیٰ ان الفاظ میں نقل کرتا ہے ﴿نَحْنُ أَنْصَارُ اللَّهِ﴾ یعنی ہم ہیں اللہ کے مددگار۔ اللہ تو کسی قسم کی مدد محتاج نہیں۔ وہ تو كُنْ فَيَكُونُ کے اختیار کا مالک ہے۔ پھر اُس کی مدد کیسی؟ تو جان لیجئے! جیسا کہ پہلے ذکر ہوا ہے، اس عالم اسباب میں جو بھی جدوجہد ہوگی وہ انسانوں ہی کو کرنا ہے۔ قادر مطلق نے تو اپنی پسند اور ناپسند لوگوں پر واضح کر دی۔ تو اب جو شخص دنیا میں خدا کی رضا کے راستے پر چل کر اُسکی مرضی کو غالب کرنے کی کوشش کرتا ہے۔ اللہ تعالیٰ اُسے اپنی مدد شمار کرتا ہے۔ بس جو شخص فریضہ رسالت کی ادائیگی میں اللہ کے رسول ﷺ کا ساتھ دیتا ہے اور اس راہ میں اپنی صلاحیتیں وقت اور مال خرچ کرتا ہے تو وہ اللہ کے رسول کی نصرت تو کر ہی رہا ہے مگر یہی اللہ کی نصرت بھی ہے۔

۴۔ اتباع نور یعنی قرآن مجید کی تعلیمات پر عمل

سورۃ الاعراف کی آیت 157 کے مطابق رسول کریم ﷺ کے ساتھ ہمارے تعلق کی چوتھی بنیاد قرآن مجید کا اتباع یعنی پیروی ہے۔ قرآن کو یہاں نور فرمایا گیا ہے یعنی اس روشنی سے فائدہ اٹھایا جائے۔ اس کو غنیمت جان کر اس کو پڑھا جائے۔ سمجھا جائے اور اس کے مطابق عمل کیا جائے۔ اگرچہ اس آیت میں بیان کردہ پہلی تین باتوں۔ ایمان بالرسالت، نبی ﷺ اُمی کی عزت و تکریم اور نصرت و حمایت سے ہی بات واضح ہو گئی تھی مگر قرآن کی پیروی کو الگ کر کے بیان کیا گیا۔ وجہ یہ ہے کہ رسول اللہ ﷺ تو بہر حال اس فانی دنیا سے تشریف لے جانے والے تھے۔ ایک مختصر مدت کے لئے آپ ﷺ کی صحبت صحابہ کرام کو میسر رہی۔ مگر جس چیز کو ہمیشہ کے لئے رسول اللہ ﷺ کا قائم مقام بننا تھا وہ یہی قرآن مجید ہے۔ یہ اللہ کا وہ کلام ہے جو آپ ﷺ پر نازل ہوا اور یہ وہ نور ہے جو ہمیشہ روشنی پھیلاتا رہے گا۔ چنانچہ اسی حقیقت کو نبی اکرم ﷺ نے حجۃ الوداع

کے موقع پر آخری وصیت کے طور پر ارشاد فرمایا۔ ((وَقَدْ تَرَكْتُ فِيكُمْ مَا إِنِ اعْتَصَمْتُمْ بِهِ فَلَنْ تَضِلُّوا أَبَدًا وَهُوَ كِتَابُ اللَّهِ)) صحیح مسلم اور میں تمہارے درمیان وہ چیز چھوڑے جا رہا ہوں جس کو اگر تم مضبوطی سے تھامے رکھو گے تو تم کبھی گمراہ نہیں ہو گے۔ وہ چیز ہے اللہ کی کتاب، یعنی قرآن مجید۔

افراد امت کے ساتھ آپ کی یہ الوداعی گفتگو تھی جس کے آغاز میں آپ نے فرمایا ”اے لوگو! میری بات غور سے سنو۔ کیونکہ شاید اس سال کے بعد اس مقام پر میں تم سے دوبارہ نہ مل سکوں۔ اسی خطبے کے آخری حصے میں آپ ﷺ نے تاکید کے ساتھ ارشاد فرمایا کہ ”قرآن پاک کو مضبوطی سے تھامے رکھنا اس کا دامن پکڑے رکھنا اور ہرگز یہ خیال نہ کرنا کہ میں تم کو بے یار و مددگار چھوڑ کر جا رہا ہوں، تمہاری ہدایت اور راہ نمائی کے لئے میں اپنے پیچھے اللہ کی کتاب چھوڑے جا رہا ہوں، اللہ کا نازل کردہ وہ نور چھوڑے جا رہا ہوں جو تمہیں کفر و شرک کے اندھیروں سے نکال کر توحید کی سیدھی راہ کی طرف لے جائے گا۔ اگر تم اس قرآن کو مضبوطی سے تھامے رکھو گے تو کبھی گمراہ نہ ہو گے۔“

رسول اللہ ﷺ نے قرآن پاک کو حَبْلُ اللَّهِ یعنی اللہ کی رسی قرار دیا ہے۔ اس حدیث کے راوی حضرت علیؓ ہیں۔ اس طویل حدیث میں یہ الفاظ نہایت لائق توجہ ہیں کہ ”قرآن مجید وہ کتاب ہے جس سے علماء کبھی سیری محسوس نہ کریں گے۔ کثرت اور بار بار کی تلاوت سے اس کتاب پر کبھی باسی پن طاری نہ ہوگا اور نہ ہی اس کے عجائبات کبھی ختم ہوں گے۔“

یہ حدیث دراصل قرآن مجید کے الفاظ کی تشریح ہے۔ سورۃ الحج میں ارشاد ہے ﴿وَاعْتَصِمُوا بِاللَّهِ﴾ یعنی اللہ کے ساتھ چٹ جاؤ۔ اللہ کے دامن سے وابستہ ہو جاؤ۔ تو اللہ کے دامن سے کیسے جڑ جائیں؟ اس بات کو سورۃ آل عمران میں مزید کھولا گیا ﴿وَاعْتَصِمُوا بِحَبْلِ اللَّهِ﴾ یعنی اللہ کی رسی کو مضبوطی سے تھامے رکھو۔ سوال پیدا ہوتا ہے کہ اللہ کی رسی سے کیا مراد ہے؟ حضرت علیؓ سے مروی حدیث جس کا ابھی حوالہ دیا گیا اس کے اندر یہ وضاحت موجود ہے کہ ((هُوَ حَبْلُ اللَّهِ الْمَتِينِ)) یعنی یہی قرآن اللہ کی مضبوط رسی ہے۔ معلوم ہوا کہ اللہ تعالیٰ کے ساتھ تعلق پختہ کرنے کیلئے قرآن مجید کے ساتھ تعلق کو مضبوط کرنا بہت ضروری ہے اور یہی بات سورۃ الاعراف کی مذکورہ آیت نمبر 157 میں بیان کی گئی ہے۔

موجودہ صورت حال

رسول اللہ ﷺ کی زور دار نصیحت بلکہ وصیت تو یہ تھی کہ قرآن مجید کو مضبوطی سے تھامے رکھنا تاکہ گمراہ نہ جاؤ۔ مگر ہم اسی حبل اللہ کے ساتھ اپنے تعلق کو کمزور سے کمزور تر کرتے چلے گئے۔ صورت حال یہاں تک پہنچی کہ اس کی تلاوت محض حصول ثواب یا ایصال ثواب کے لئے رہ گئی۔ اسے ضابطہ حیات اور راہ نما سمجھنا صرف تقریر و تحریر کی حد تک رہ گیا۔ اس کے احکام پر عمل کا جذبہ ٹھنڈا پڑ گیا۔ چونکہ آپ ﷺ نے بتا دیا تھا کہ اس قرآن کو تھامے رکھنا گمراہی سے بچائے گا تو اس کو چھوڑنے کا نتیجہ خود بخود گمراہی ہی کی صورت میں ہی نکلتا تھا۔ جو آج ہم اپنی آنکھوں سے دیکھ رہے ہیں۔ جب تک مسلمانوں نے قرآن کے ساتھ اپنے تعلق کو مضبوط رکھا یعنی اس کی راہ نمائی میں زندگیاں گزارتے رہے انفرادی اور اجتماعی سطح پر ان کا رعب و دبدبہ قائم رہا دنیا میں وہ سر بلند و غالب رہے۔ لیکن جیسے جیسے وہ اللہ کی کتاب سے دور ہوتے چلے گئے ویسے ویسے اُن پر زوال کے سائے گہرے ہوتے چلے گئے۔ ان کے عقائد خراب ہو گئے۔ اعمال بگڑ گئے۔ بدعات نے رواج پکڑا۔ خواہش نفس کی پیروی شروع ہوئی۔ اس صورت حال میں مسلمان سب سے پلائی دیوار تو کیا بننے بے شمار فرقوں، قومی و نسلی اور لسانی و جغرافیائی گروہوں میں تقسیم ہو کر اپنی شان و شوکت اور عزت و وقار کھو بیٹھے۔ ہم اس بات کو کیوں بھول گئے کہ قرآن، خدا کا کلام لوگوں کے لئے ہدایت اور ضابطہ حیات ہے۔ یہ صرف حصول ثواب اور ایصال ثواب کے لئے نہیں بلکہ پڑھ کر سمجھنے اور اس کے مطابق عمل کرنے کے لئے ہے۔ بقول علامہ اقبال مرحوم۔

وہ معزز تھے زمانے میں مسلمان ہو کر

اور تم خوار ہوئے تارک قرآن ہو کر

سورۃ الفرقان میں نبی اکرم ﷺ کی، اللہ کے حضور ایک دردمندانہ شکایت نقل کی گئی ہے۔

﴿وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا﴾

”اور رسول ﷺ نے کہا کہ اے میرے رب میری قوم نے اس قرآن کو پس پشت

ڈال دیا تھا۔“ (نظر انداز کر دیا گیا)۔

اگرچہ یہاں اصلاً تذکرہ اُن کفار کا ہے، جنہوں نے قرآن کو اللہ کا کلام اور وحی ربانی تسلیم

کرنے سے انکار کر دیا تاہم قرآن کے وہ ماننے والے بھی اس ذیل میں آتے ہیں جنہوں نے قرآن پاک سے راہنمائی حاصل کرنے کے سلسلہ میں کوتاہی کی روش اختیار کر رکھی ہے۔ اس کو غور سے پڑھنا، سمجھنے کی کوشش کرنا اور پھر اس کے مطابق زندگی بسر کرنا ان کے پروگرام میں شامل ہی نہیں۔ حالانکہ حکم یہ تھا کہ قرآن سیکھو۔ اس پر عمل کرو اور اسے دوسروں تک پہنچاؤ۔ جب مسلمان خود ہی اس نور سے دور ہو چکے ہوں تو دوسروں کو اس کی دعوت کیا دیں گے۔

اصلاح حال کا واحد راستہ

یہاں پہنچ کر اگر اصلاح احوال کی خواہش پیدا ہو تو اس سلسلہ میں ایک جامع حدیث ملاحظہ ہو۔

يَا أَهْلَ الْقُرْآنِ لَا تَسْأَلُوا الْقُرْآنَ وَأَتْلُوهُ حَقَّ تِلَاوَتِهِ مِنْ أَنَاءِ اللَّيْلِ وَالنَّهَارِ وَأَفْشُوهُ وَتَغَنُّوهُ وَتَدَبَّرُوا فِيهِ لَعَلَّكُمْ تَفْلِحُونَ (رواہ البیہقی فی شعب الایمان)

”اے قرآن والو! قرآن کو بس اپنا تکیہ ہی نہ بنا لو، بلکہ دن اور رات کے اوقات میں اس کی تلاوت کیا کرو جیسا کہ اس کی تلاوت کا حق ہے اور اس کو (چہار دانگ عالم) میں پھیلاؤ، اور اس کو خوش الحانی سے حظ لیتے ہوئے پڑھا کرو، اور اس میں تدبر اور غور و فکر کیا کرو..... تاکہ تم فلاح پاؤ۔“

آئیے اس قول رسول ﷺ پر غور کریں۔ مسلمانوں کو اہل قرآن کے الفاظ سے خطاب فرما کر حضور ﷺ یہ احساس دلا رہے ہیں کہ مسلمانوں! قرآن تمہارا ہے اس کو OWN کرو۔ اس کے ساتھ جڑ جاؤ۔ پھر متوقع خطرے سے آگاہ کرتے ہوئے فرمایا کہ قرآن کو تکیہ نہ بنا لینا۔ تکیہ کے ساتھ ٹیک لگا کر آدمی سہولت محسوس کرتا ہے پس مطلب یہ ہوا کہ ایسا نہ ہو کہ تم قرآن کو محض ایک سہارا بنا لو۔ اُس کے ساتھ عقیدت کا اظہار کر کے، قیمتی جزدان پہنا کے، آنکھوں پر لگا کے پیشانی پر بوسہ دے کر، اونچی جگہ پر رکھ دو اور پھر کبھی کبھی حصولِ ثواب کے لئے محض تلاوت کر کے اپنے آپ کو مطمئن کر لو۔ یہ جھوٹا اطمینان ہے۔ ایسا نہ کرنا۔

پھر فرمایا ”دن اور رات کے اوقات میں قرآن کی تلاوت اس طرح کرو جس طرح تلاوت کرنے کا حق ہے۔“ یعنی تلاوت کے وقت عقیدت اور محبت بھی ہو اور سمجھنے اور عمل کرنے کا ارادہ

بھی ہو۔ پھر اس کو پھیلاؤ۔ یعنی خود اپنے عمل میں اسے لاؤ گے تو دوسرے کے سامنے پیش کر سکو گے۔ اسے پڑھو خوش الحانی کے ساتھ۔ اسی کو قرآن مجید میں ”رتل القرآن ترتیلاً“ کہا گیا ہے۔ کیونکہ خوش الحانی کے ساتھ پڑھنا تب ہی ممکن ہے جب آدمی ٹھہر ٹھہر کر پڑھ رہا ہو اور آخری بات یہ فرمائی کہ اس پر غور و فکر کرو تا کہ تم فلاح پاؤ۔

پس ظاہر ہے کہ فوز و فلاح مطلوب ہو تو قرآن سے جڑنا پڑے گا۔ آخرت کا معاملہ تو ہے ہی، دنیا میں بھی مسلمانوں کا عروج و زوال قرآن کے ساتھ وابستہ ہے۔ حضرت عمر بن خطابؓ سے مروی ہے کہ آپ ﷺ نے فرمایا ﴿إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ﴾ یعنی ”اللہ اس کتاب عزیز کی وجہ سے کچھ قوموں کو عزت و سر بلندی عطا فرمائے گا اور دوسروں کو (اس کتاب کے چھوڑنے کی وجہ سے) ذلت و رسوائی سے دوچار کرے گا۔“

آیات قرآنی اور فرامین رسول ﷺ کی روشنی میں تفصیلی طور پر یہ بات ہمارے سامنے آئی ہے کہ مسلمانوں کی پستی، گراؤ اور زوال دراصل قرآن مجید سے دوری کا نتیجہ ہے۔ یہی بات امت کے بلند پایہ علمائے حق کہتے چلے آ رہے ہیں۔

یہاں ایک بہت بڑے عالم دین کا قول نقل کیا جا رہا ہے انہوں نے ایک مرتبہ فرمایا کہ ”جہاں تک میں نے غور کیا کہ پوری دنیا میں مسلمان دینی اور دنیوی ہر حیثیت سے کیوں تباہ ہو رہے ہیں تو اس کے دو سبب معلوم ہوئے۔ ایک ان کا قرآن کو چھوڑ دینا، اور دوسرا آپس کے اختلافات اور خانہ جنگی۔ لہذا میرے خیال میں اس صورت حال سے نکلنے کی واحد صورت یہ ہے کہ ایک جانب قرآن کریم کو لفظاً اور معنماً عام کیا جائے۔ بچوں کیلئے لفظی تعلیم کے مکاتب بستی بستی قائم کئے جائیں، بڑوں کو عوامی درس قرآن کی صورت میں اس کے معانی سے روشناس کرایا جائے نیز قرآنی تعلیمات پر عمل کے لئے انہیں آمادہ کیا جائے اور دوسرا یہ کہ مسلمانوں کے باہمی جنگ و جدال کو کسی قیمت پر برداشت نہ کیا جائے۔“

چنانچہ جو لوگ صحیح معنوں میں پاکستان کے اندر حالات کی اصلاح چاہتے ہیں ان کی تمام تر توجہ اللہ کی کتاب کی خدمت میں لگ جانی چاہئے۔ قرآن مجید کو پڑھنے پڑھانے، سمجھنے سمجھانے، اس کی دعوت کو عام کرنے کو مقصد زندگی بنا کر مصروف عمل ہو جانا چاہئے۔ خلوص کے ساتھ کی گئی یہ کوشش کامیاب ہوگی جس کے نتیجے میں جملہ مسائل حل ہو جائیں گے۔ ایمان و یقین پختہ ہوگا۔

عقائد درست ہوں گے۔ شرک و بدعت سے نفرت ہوگی۔ اخلاق و عمل میں اصلاح ہوگی اور ایسا معاشرہ قائم ہوگا جو اسلامی معاشرہ کہلانے کا مستحق ہوگا۔ نبی اکرم ﷺ کے طریق کار کی پیروی میں ہی اسلامی نظام کا قیام ممکن ہے اور کسی طریقے سے نہیں۔

قرآن سیکھنے اور سکھانے کی اہمیت

یوں تو قرآن و حدیث میں قرآن سیکھنے اور سکھانے کے فضائل پر کافی مواد موجود ہے تاہم یہاں غور و فکر کی غرض سے تین احادیث درج کی جاتی ہیں۔

1- حضرت عثمانؓ راوی ہیں اور یہ حدیث صحیح بخاری کے علاوہ دوسری کتب حدیث میں بھی موجود ہے۔

((خَيْرُكُمْ مَنْ تَعَلَّمَ الْقُرْآنَ وَعَلَّمَهُ))

تم میں سے بہترین لوگ وہ ہیں جو قرآن کا علم حاصل کرتے ہیں اور دوسروں کو اس کی تعلیم دیتے ہیں۔

2- دوسری حدیث کے راوی حضرت جبیر بن معطمؓ ہیں اور یہ طبرانی کبیر میں موجود ہے۔

((قَالَ رَسُولُ اللَّهِ ﷺ اَلَيْسَ تَشْهَدُونَ اَنْ لَا اِلَهَ اِلَّا اللَّهُ وَحْدَهُ لَا شَرِيكَ لَهُ وَاِنِّي رَسُولُ اللَّهِ وَاَنَّ الْقُرْآنَ جَاءَ مِنْ عِنْدِ اللَّهِ؟ قُلْنَا بَلَى قَالَ: فَاَبَشِرُوا فَاِنَّ هَذَا الْقُرْآنَ طَرَفُهُ بِيَدِ اللَّهِ وَطَرَفُهُ بَايْدِيكُمْ فَتَمَسَّكُوا بِهِ فَاِنَّكُمْ لَنْ تَهْلِكُوا وَلَنْ تَضَلُّوا بَعْدَهُ اَبَدًا))

نبی اکرم ﷺ نے فرمایا ”کیا تم اس بات کی گواہی نہیں دیتے کہ اللہ کے سوا کوئی معبود نہیں، وہ تنہا ہے اور اس کے ساتھ کوئی شریک نہیں اور یہ کہ میں اللہ کا رسول ہوں اور یہ قرآن اللہ کے پاس سے آیا ہے۔“ ہم نے عرض کیا یقیناً! تب آپ ﷺ نے فرمایا ”پس خوشیاں مناؤ اس لئے کہ اس قرآن کا ایک سر اللہ تعالیٰ کے ہاتھ میں ہے اور ایک (دوسرا) سر تمہارے ہاتھ میں۔ پس اسے مضبوطی سے تھامے رکھو۔ (اگر تم نے ایسا کیا) تو تم اس کے بعد نہ کبھی ہلاک ہو گے اور نہ گمراہ۔“

3- تیسری حدیث کے راوی حضرت ابوسعید الخدریؓ ہیں۔ وہ فرماتے ہیں۔

((قَالَ رَسُولُ اللَّهِ ﷺ: كِتَابُ اللَّهِ هُوَ حَبْلُ اللَّهِ الْمَمْدُودُ مِنَ السَّمَاءِ اِلَى الْاَرْضِ))

رسول اللہ نے فرمایا اللہ کی کتاب ہی اللہ کی وہ رسی ہے جو آسمان سے زمین تک پہنچی ہوئی ہے۔

خلاصہ کلام

اس ساری تفصیل سے یہ بات سامنے آئی کہ رسول اللہ صلی اللہ علیہ وسلم کا سچا امتی بننے کی پہلی شرط ایمان و یقین ہے اور دوسری عزت و احترام ہے جو دراصل پہلی شرط کا لازمی تقاضا ہے۔ عزت و احترام کا جذبہ ہوگا تو حقیقی محبت پیدا ہوگی جس سے اطاعت و اتباع کی توفیق ملے گی۔ تیسری شرط نصرت ہے۔ یعنی جس کام میں حضور ﷺ زندگی بھر مصروف عمل رہے اسی کو ہم اپنی زندگی کا مقصد بنالیں۔ جس طرح آپ نے اپنی زندگی میں جزیرہ نمائے عرب کی حد تک دین حق کو غالب کر دیا ہم اس کام کو آگے بڑھائیں۔ یہاں تک کہ پورے کرہ ارض پر غلبہ دین کا مقصد پورا ہو۔ یہ کام امت کے ذمہ قرض ہے جس کی ادائیگی ہر اُس شخص پر فرض ہے جو آپ ﷺ کے دامن سے وابستہ ہے اور حضور ﷺ کا امتی کہلاتا ہے۔ اس ضمن میں چوتھی چیز جو سورۃ الاعراف کی آیت 157 میں بیان ہوئی وہ قرآن مجید کی پیروی ہے کیونکہ دین حق کے غلبہ کی طرف چلنے کے طریق کار کی راہنمائی اور اپنی زندگیوں کو صاف ستھرا بنانے کا طریقہ ہمیں اس سے حاصل ہوگا۔

ہمیں اس کتاب (قرآن) کو مضبوطی سے تھام کر دعوت اسلام کے مشن پر نکلنا ہوگا تاکہ رسول اللہ صلی اللہ علیہ وسلم کے مقصد بعثت کی تکمیل میں جدوجہد کر کے ہم دنیا و آخرت میں سرخرو ہو سکیں۔ اللہ تعالیٰ ہمیں آنحضرت صلی اللہ علیہ وسلم کا سچا امتی بننے کی توفیق عطا فرمائے۔ آمین۔

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ ۝

☆ — ☆ — ☆

تنظیمِ اسلامی کا پیغام

نظامِ خلافت کا قیام



تنظیمِ اسلامی

مروجہ مفہوم کے اعتبار سے

نہ کوئی سیاسی جماعت نہ مذہبی فرقہ

بلکہ ایک اصولی

اسلامی انقلابی جماعت

ہے جو اولاً پاکستان اور بالآخر ساری دنیا میں

دینِ حق

یعنی اسلام کو غالب یا بالفاظ دیگر

نظامِ خلافت

کو قائم کرنے کیلئے کوشاں ہے!

امیر: حافظ عاکف سعید

مرکزی انجمن خدام القرآن لاہور

کے قیام کا مقصد

منبعِ ایمان اور سرچشمہ یقین

قرآن حکیم

کے علم و حکمت کی

وسیع پیمانے اور اعلیٰ علمی سطح

پر تشہیر و اشاعت ہے

تاکہ امتِ مسلمہ کے فہیم عناصر میں تجدیدِ ایمان کی ایک عمومی تحریک برپا ہو جائے

اور اس طرح

اسلام کی نشاۃ ثانیہ اور غلبہٴ دینِ حق کے دورِ ثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ